

پیر جنڈو خاندان کی خدماتِ حدیث

عبدالعزیز نھرو یو ☆

مسلمانوں نے ابتدائے اسلام سے ہی خدمتِ حدیث کی طرف توجہ کی اور حدیث کو قرآن مجید کے ساتھ ساتھ بقیہ علوم کے مقابلے میں زیادہ اہمیت دی اور پوری توجہ اس پر صرف کی اور ایسی خدمت کی کہ دنیا کی کوئی قوم اپنی روایات کی حفاظت کی ایسی مثال پیش نہیں کر سکتی۔ ہر دور میں مسلمانوں نے حدیث کو قرآن کے ساتھ احکام اسلام کا دوسرا مصدر قرار دیا اور واضح الفاظ میں اعلان فرمایا کہ شریعت اسلامی کے دو ہی بنیادی سرچشمے ہیں ”قرآن مجید اور حدیث نبوی ﷺ“، قرآن مجید کی حیثیت اصل اور متن کی ہے اور حدیث اس کی شارح اور تینیں ہے۔ اللہ تعالیٰ کا فرمان ہے:

وَإِنَّ لِنَا لِيَكُ الْذِكْرَ لِنَبِيِّنَ لِلنَّاسِ مَا نَزَّلَ عَلَيْهِمْ وَلَعَلَّهُمْ يَتَفَكَّرُونَ (السُّجُولُ: ۱۶)

”اور ہم نے تیرے اوپر یہ ذکر (قرآن مجید) اتارا تاکہ لوگوں کے سامنے وہ چیز جو ان کے واسطے اتری بیان کر دے، تاکہ وہ اس میں غور و فکر کریں۔“

یہی وجہ ہے کہ دورِ رسالت اور اس کے بعد بھی ہر دور میں آنحضرت ﷺ کے قول و فعل کو اسی طرح واجب الاطاعت سمجھا گیا، جس طرح قرآن مجید کو تسلیم کیا گیا۔ قرآن مجید اس کی وضاحت فرماتا ہے:

وَمَا يَنْطِقُ عَنِ الْهُوَى إِنْ هُوَ إِلَّا وَحْيٌ يُوحَى (النَّجْمُ: ۳، ۵۳)

”اور نہ وہ اپنی خواہش سے کوئی بات کہتے ہیں وہ تو صرف وحی ہے جو اتاری جاتی ہے۔“

قرآن مجید نے دوسری جگہ اس کی وضاحت اس طرح کی ہے کہ:

مَنْ يَطِعُ الرَّسُولَ فَقَدِ اطَّاعَ اللَّهَ (النِّسَاءُ: ۸۰)

”جس نے رسول کی اطاعت کی اس نے اللہ کی اطاعت کی۔“

نبی ﷺ کو حدیث کی حفاظت و روایت منظور و مطلوب تھی۔ چنانچہ آپ نے روایتِ حدیث کی ترغیب دلاتے ہوئے مختلف مواقع پر ارشادات فرمائے ہیں۔

لَيَلَّيْلَةً الشَّاهِدُونَ (۱)

”جو موجود ہیں وہ غیر موجود لوگوں تک پہنچادیں۔“

تسمعون ويسمع منكم ويسمع ممن يسمع منكم (۲)

”تم مجھ سے سنتے ہو دوسرے لوگ تم سے سنیں گے اور پھر ان سے اور لوگ سنیں گے۔“

نصر الله امرأ سمع مقالاتي فوعاها وحفظها وبلغها (۳)

”الله تعالى اس شخص کے چہرے کو روشن و تابندگی عطا کرے جس نے میری بات سنی یاد رکھی اور دوسرے شخص تک پہنچائی۔“

آپ ﷺ کے اس فرمان کے مطابق آپ کی حدیث نسل در نسل منتقل ہوتی رہی اور یہ سلسلہ قیامت تک جاری رہے گا۔ آپ ﷺ نے فرمایا:

يحمل هذا العلم من كل خلف عدو له ينفون عنه تحريف الغالين وانتحال المبطلين

وتأويل الجاهلين (۴)

”اس علم (قرآن و حدیث) کو ہر زمانہ کے عادل و معتبر لوگ ایک دوسرے سے حاصل کرتے رہیں گے اس میں زیادتی کرنے والوں کو تحریف و تبدیلی کو اور باطل پسندوں کی حیلہ جوئی کو اور جاہلوں کی تاویل کو ختم کرتے رہیں گے۔“

نبی ﷺ کی اس پیشگوئی کے مطابق دینی علم سیکھنے، سکھانے، یاد کرنے اور امانت سے دنیا کے کونے کونے تک پہنچانے کا سلسلہ تا قیامت جاری رہے گا۔ یہ بھی ایک حقیقت ثابتہ ہے کہ مسلمان جہاں بھی جاتے تھے وہاں علم کا علم بلند کرتے تھے اور بلا تمیز رنگ و نسل مقامی باشندوں کو علم کی دولت سے مالا مال کرتے تھے۔ نبی ﷺ کے ارشادات بلغوا عنی ولو آیة اور الحکمة ضالة المؤمن ان کے ذہن میں محفوظ تھے اور ہادی اعظم ﷺ کے ہر قول و فعل اور دنیا کی ہر نیکی اور علم کو ایک مقدس امانت تصور کر کے اسے دوسروں تک پہنچانا اپنا فرض سمجھتے تھے۔

برصیر پاک و ہند میں اسلام کا پیغام سندھ کے ذریعے پہنچا۔ ۹۳ھ میں محمد بن قاسم ثقفی کے ہاتھوں سندھ کا علاقہ فتح ہوا اور اسلامی سلطنت کی بنیاد رکھی گئی۔ یہاں تابعین اور تبع تابعین بھی تشریف لائے، جن میں موسیٰ بن یعقوب ثقفی، اسرائیل بن موسیٰ بصری، یزید بن ابی کبشه دمشقی، رجع بن صحیح، مکحول بن عبد اللہ، عبد الرحمن اوزاعی، ابو معشر تمحث بن عبد الرحمن سندھی خاص طور پر قابل ذکر ہیں، جنہوں نے یہاں علم حدیث کا درس دیا۔ ان ہی کی مسامی جیلہ کا نتیجہ تھا کہ یہاں کے باشندوں کا عموماً تعلق برہ راست کتاب و سنت سے رہا۔

اہل عرب کو علم حدیث اور اس کی اشاعت کے ساتھ خاص شغف رہا ہے۔ اس لئے جہاں ان کی فتوحات کے قدم پہنچنے والی قرآن و حدیث کی درسگاہیں قائم ہوئیں۔ سندھ میں منصورہ اور دیبل کی اسلامی ریاستوں میں سندھی علماء و محدثین کی قائم کی ہوئی درسگاہیں عالمی شہرت رکھتی تھیں، جہاں سے بڑے بڑے رجال حدیث پیدا ہوئے، جنہوں نے خدمت حدیث میں بڑی شہرت پائی۔ خود عرب کے لوگ ان سے استفادہ کے لئے سندھ تشریف لائے تمام مؤرخین علماء سندھ کے مقام و مرتبہ اور ان کی خدمات حدیث کا اعتراض کرتے ہیں اور ان کی زبان دانی کو خارج تحسین پیش کرتے ہیں۔ مشہور محدث علامہ ابو سعد عبدالکریم سمعانی نے اپنی مایہ ناز کتاب الانساب (۵) میں ان سندھی علماء اور محدثین کا ذکر کیا ہے، جنہوں نے دیبل اور منصورہ میں بڑے مدارس قائم کئے۔ سندھ کے دارالحکومت منصورہ کی بنیاد عربوں نے رکھی تھی اسے علمی فیضان، دینی مدارس اور خصوصاً حدیث کی تعلیم کے اعتبار سے بغداد ثانی کہا جاتا تھا۔ مشہور عرب سیاح علامہ ابو عبداللہ محمد بن احمد بشاری مقدسی المتوفی ۳۸۰ھ میں سندھ میں ۳۷۵ھ میں تشریف لائے، اپنی کتاب احسن التقاسیم فی معرفة الاقالیم میں سندھ کے دینی حالات کا ذکر کرتے ہوئے فرماتے ہیں:

مذاہبهم اکثرهم اصحاب حدیث ورأیت القاضی ابا محمد المنصوری داؤد یا اماما فی
مذہبہ وله تدریس وتصانیف قد صنف کتبنا عده حسنة۔ واهل الملتان شیعہ یہو علوون
فی الاذان ویشنون فی الاقامة ولا تخلو القصبات من فقهاء علی مذہب ابی حنیفة رحمه
الله وليس به مالکیۃ ولا معتزلۃ ولا عمل للحنابلۃ انہم علی طریقة مستقیمة ومذاہب
محمودہ وصلاح وعفة۔ (۶)

”مسلمانوں میں اکثر الحدیث ہیں میں نے یہاں قاضی ابو محمد منصوری کو دیکھا جو داؤدی تھے اور اپنے مذہب کے امام تھے اور ان کا حلقة درس تھا اور ان کی بہت اچھی تصنیفات ہیں۔ اہل ملتان شیعہ ہیں اذان میں اشہد ان علی ولی اللہ اور اقامت میں چار کی بجائے دو بار تکبیر کہتے ہیں۔ بڑے بڑے قصبات میں حنفی فقهاء بھی پائے جاتے ہیں لیکن یہاں مالکی اور حنبلی نہیں اور نہ معتزلی ہیں سیدھے اور صحیح مسلک پر ہیں اور نیکی اور پاکدامتی ہے۔“

فاتح ہند سلطان محمود غزنوی کی فتوحات کے وقت یہاں قرآن و حدیث کا دور دورہ تھا، چنانچہ امام ابن حزم فرماتے ہیں:

ثم افتتح السلطان العادل محمود بن سبکتکین فتوحات متصلات الی ان مات رحمه الله، بلاداً عظيمة في الهند و هي الآن مسكونة بال المسلمين، معمورة بطلاب الحديث والقرآن، والغالب عليها، والحمد لله رب العالمين مذهب الظاهر (۷)

”پھر سلطان محمود بن سبکتگین نے مسلسل اپنی فتوحات کو جاری رکھا اللہ اس پر رحم کرے یہاں تک کہ اس نے وفات پائی انہوں نے ہندوستان میں بڑے بڑے ممالک فتح کئے اور اب یہ (ارض ہند) مسلمانوں کا وطن ہے جو قرآن و حدیث کے طالب علموں سے معمور ہے اور اس پر ظاہری مذهب غالب ہے اور تعریف اللہ کی ہے جو جہانوں کو پالنے والا ہے۔“

سنده میں عربوں کی قائم کردہ دیبل اور منصورہ کی اسلامی ریاستوں کے خاتمہ کے بعد رفتہ رفتہ مرور زمانہ اور گردش لیل و نہار کی وجہ سے محدثین اور علم حدیث کے علماء داروں کی آمد و رفت کم ہو گئی اور کتاب و سنت کے فیض کا سلسلہ جاری نہ رہ سکا۔

ہندوستان میں علم حدیث سے اس بے انتہائی کا تذکرہ مولانا سید عبدالجی حنفی اپنی کتاب ”الشافعۃ الاسلامیہ فی الہند“ میں اس طرح کرتے ہیں:

”جب سنده میں عربوں کی حکومت ختم ہو گئی اور ان کے بجائے غزنوی اور غوری سلاطین سنده پر قابض ہوئے اور خراسان ماوراء النہر سے سنده میں علماء آئے تب علم حدیث اس علاقہ میں کم ہوتا گیا۔ یہاں تک کہ معروف ہو گیا اور لوگوں میں شعرو شاعری، فن نجوم، فن ریاضی اور علوم دینیہ میں فقہ و اصول فقہ کا رواج زیادہ ہو گیا۔ یہ صورتحال عرصہ تک قائم رہی۔ یہاں تک کہ علمائے ہند کا خاص مشغله یونانی فلسفہ رہ گیا اور علم تفسیر و حدیث سے غفلت بڑھ گئی۔ مسائل فقہ کے سلسلہ میں جو تھوڑا سا تذکرہ کتاب و سنت میں آجاتا تھا بس اسی مقدار پر قائم تھے۔ فن حدیث میں امام صغیانی کی مشارق الانوار کا رواج تھا۔ اگر کوئی شخص اس فن میں زیادہ ترقی کرتا تھا تو امام بغوی کی مصانع النساء یا مشکوٰۃ پڑھ لیتا تھا اور ایسے شخص کے بارے میں یہ سمجھا جاتا تھا کہ وہ محدث ہو گیا اور یہ سب محض اس لئے تھا کہ لوگ عام طور پر ہندوستان میں اس فن کی اہمیت و مرتبت سے ناواقف تھے۔ وہ لوگ اس علم کی طرف سے بالکل غافل تھے نہ اس علم کے ائمہ کے حال سے واقف تھے اور نہ اس علم کا ان کے درمیان کوئی چیخا تھا محض تبرکہ مشکوٰۃ شریف پڑھا کرتے تھے ان کے لئے سب سے زیادہ سرمایہ علم فقہ کی تحصیل تھا۔“ (۸)

علامہ محمد معین ٹھٹھوی سندھی المتنی لالجھ مقدمہ دراسات اللیب میں بھی یہی شکوہ کرتے ہیں:

وان بلاد السند والہند من هذا الخطب عاریة، والغفلة على اهلها عن ذلك طاربة، وفي
سویداء قلوبهم سارية، فقد طلبنا العلم فيها بالکدو السهر ومسحنا علماءها في
الفحص بطناً مع الظهور، واحطنا شأنهم من حين طويل من الدهر، فما منهم من احادیهم
بالحدیث وبشه، والعمل به وحثه، فهم من تعاطی علمه في التقادع القبيح وصار قصاری
امرهم في ذلك "مشکوہ المصابیح" فلم تر في اكثر من خمسين عاما من حاز
الصحیحین منهم اتماما فما مارسوه الا قليلا ومع ذلك لم یتخدوه دليلا (۹)

"اور پیئنگ سنڈھ اور ہند کا علاقہ اس بہت بڑی فضیلت سے محروم ہے اور ان کے
باشندوں پر اس کے متعلق غفلت طاری ہے اور یہ غفلت ان کے دلوں میں گھر کر چکی
ہے۔ ہم نے بڑی محنت اور جانقانی سے علم حاصل کیا اور اس علاقے کے علماء کی تلاش
میں دن رات ایک کر دیا اور بڑے طویل عرصہ سے ان علماء کے حالات کا احاطہ کیا ان
میں سے ایک بھی ایسا عالم نہیں ہے جس نے حدیث کی تعلیم و تعلم، نشر و طلب پر اپنا
وقت صرف کیا ہو۔ یہ ایسے لوگ ہیں جو علم حدیث سیکھنے کے معاملہ میں فتح سستی کا شکار
ہیں اور علم حدیث میں ان کی جدوجہد کی انتہا مکملہ المصابیح ہی کو پڑھ لینا ہے۔ گذشتہ
بچپاس برسوں میں آپ کو ایسا کوئی نہیں ملے گا جس نے صحیحین کی تکمیل کی ہو بس کوئی
تھوڑا ہی وقت لگایا پھر بھی بطور دلیل اس کو نہیں لیا۔"

علامہ سید بدیع الدین شاہ راشدی اس کا تذکرہ کرتے ہوئے فرماتے ہیں:

"دوسرے شیخ الہند شاہ ولی اللہ دہلوی ہیں جو اس وقت ہندوستان میں اٹھے جب بقول
محمدوم محمد معین ٹھٹھوی سندھی نصف صدی تک یہ حال تھا کہ حدیث کی کتابوں کو ہاتھ لگانے
تک کا رواج نہیں تھا۔ ہمارے استاد مولوی عبداللہ کھڈھری سندھی جواب تک زندہ ہیں
ان کا کہنا ہے کہ ہمیں صرف برکت کی خاطر ربع مشکلہ پڑھا کر مولویت کی ڈگری دی
جائی تھی۔" (۱۰)

ان عمومی حالات کے باوجود یہاں کچھ ایسی ہمتیاں بھی نظر آتی ہیں، جنہوں نے اس
بے اعتدالی اور جمود کی فضلا میں خدمت حدیث کی شمع روشن رکھی۔ ان میں شیخ حسن صغیانی، شیخ علی
مقنی، شیخ محمد طاہر پٹنی، شیخ ابو الحسن سندھی، شیخ محمد حیات سندھی، شیخ محمد عابد سندھی، محمدوم محمد ہاشم ٹھٹھوی

سندھی، شیخ عبدالحق محدث دہلویؒ خاص طور پر قابل ذکر ہیں۔ لیکن اس میں کوئی شک نہیں کہ برصغیر میں حدیث کا جو چرچا شاہ ولی اللہ محدث دہلوی اور ان کے خاندان، شیخ الکل میاں نذیر حسین محدث دہلوی، نواب صدیق حسن خان اور نواب وحید الزمان حیدرآبادی کی تدریسی و تصنیفی خدمات سے ہوا اس میں کوئی بھی ان کا سہیم و شریک نہیں۔ ان کی کاؤشوں سے حدیث کی نشر و اشاعت کے مراکز قائم ہوئے۔ درس حدیث کے مستقل حلقة وجود میں آئے۔ مدارس میں صحاح ستہ تحقیق کے ساتھ پڑھنے کا رواج ہوا، شروع حدیث کا دور شروع ہوا۔ دیکھتے ہی دیکھتے ایسے وسیع و عظیم کتب خانے قائم ہوئے، جن کی مثال بلاد عربیہ میں بھی نظر نہیں آتی تھی۔ کتب حدیث کے ترجم ہوئے، جن سے عالمہ المسلمین اور غیر عربی دانوں میں عمل کی تحریک اور اتباع سنت کا شوق ہوا۔ اجازت حدیث اور سند کا دور آیا اور ہندوستان اس فن کا ایسا مرکز بن گیا کہ مصر کے جلیل التدر عالم علامہ رشید رضا صاحب مصنف تفسیر المنار کے قلم سے یہ الفاظ نکلے:

ولو لا عنایة اخواننا علماء الہند بعلوم الحدیث فی هذه العصر لقضی علیہا بالزوال من
امصار الشرق فقد ضعفت فی مصر والشام والعراق والحجاج منذ القرن العاشر للهجرة
حتی بلغت منتهی الضعف فی اوائل هذا القرن الرابع عشر. (۱)

”اگر دور حاضر میں علوم حدیث میں ہمارے بھائی علمائے حدیث ہند توجہ نہ فرماتے تو اب تک بلاد مشرق میں علوم حدیث پر زوال آچکا ہوتا۔ جیسا کہ مصر، شام، عراق اور حجاز میں دسویں صدی ہجری سے ضعف آچکا ہے۔ حتیٰ کہ اب چودھویں صدی کی ابتداء میں علوم حدیث میں زوال اور کمزوری اپنی انہتا کو پہنچ چکی ہے۔“

سرز میں سندھ پر راشدی خاندان کی علمی خدمات کسی بھی طرح کم نہیں ہیں۔ اس سلسلہ کا ایک ایک دانہ در شہوار ہوتا آیا ہے۔ سندھ میں دوسرا خاندان شاذ و نادر نظر آئے گا جس نے علم کی اتنی خدمت کی ہو۔ علم و ادب کے ہر گوشہ میں اس خاندان نے گوہر پیدا کئے۔ تاریخ، سیرت، رجال، حدیث، فقہ، لغت، حکمت، فلسفہ، ادب و شعر میں مستند اور مانے ہوئے ماہر پیدا ہوئے، جنہوں نے علمی آبیاری سے پوری سندھ کو سیراب کیا۔ اس خاندان کو سید احمد شہید اور شاہ اسماعیل شہید کی جماعت مجاہدین کی میزبانی کا اعزاز حاصل ہے۔ راشدی خاندان کے مورث اعلیٰ سید محمد راشد جن کی طرف خاندان منسوب ہے، انہوں نے اپنے بیٹے سید صبغت اللہ شاہ کو دستار یعنی گپڑی عنایت کی، ان کی اولاد پیر پکڑا کھلانی اور دوسرے بیٹے سید محمد یاسین شاہ کو جھنڈا عنایت کیا، جس کی وجہ سے ان کی اولاد پیر آف جھنڈا کھلانی۔ اس طرح یہ خاندان دو حصوں میں تقسیم ہو گیا۔ (۲)

پیر صبغت اللہ شاہ بڑے عالم باعمل تھے اور علمی کتب خانہ کے مالک تھے۔ جس میں نادر و نایاب کتابیں جمع تھیں۔ سید احمد شہید کے نواسے سید حمید الدین ان کے کتب خانہ کے بارے میں فرماتے ہیں:

”در خانہ سید مذکور کتب خانہ عجیب و غریب بہ نظر آمد کہ ہرگز درخانہ سلاطین و امراء نبودہ باشد، پانزدہ ہزار جلد نامی از کتب معتربرہ دراں موجود است از انجملہ صد دیوان فارسی بہ خط ولایت مطلا شست و پنج جلد تفاسیر معتربرہ، پنج جلد مکرر از شاہنامہ فردوسی سہ مع تصاویر و مطلا، احادیث ہر قدر کہ مشہور اند مع شروح و جامع الاصول و تیسیر الوصول سہ جلد مکرر احیاء العلوم و سہ جلد مکرر فتوحات مکیہ و ہر جلد شاہانہ“۔ (۱۳)

ترجمہ: ان کا کتب خانہ بڑا عجیب و غریب تھا سلاطین امراء کے پاس بھی ایسا کتب خانہ نہ ہوگا پندرہ ہزار جلد کتب معتربرہ اس میں موجود ہیں سو دیوان فارسی کے ایرانی خط میں مطلا پنیٹھ جلدیں معتربر تفسیروں کی، شاہنامہ فردوسی کے پانچ نسخے جن میں سے تین مصور و مطلا تھے حدیث کی تمام معتربر کتابیں مع شروح، جامع الاصول تیسیر الوصول، احیاء العلوم اور فتوحات مکیہ کے تین تین نسخے اور سب جلدیں شاہانہ۔

حدیث کے ساتھ ان کی محبت کا یہ عالم تھا کہ شاہ فقیر اللہ علوی کی وفات کے بعد ان کے کتب خانہ سے صحیح بخاری کا ایک نسخہ پیر صبغت اللہ نے تبرکاً منگوایا۔ جب لوگ اس نسخے کو لیکر آئے تو پیر صبغت اللہ نے ہزاروں آدمیوں کے ساتھ اپنے والد کے استاد کے اس نسخے کا استقبال کیا اور اس نسخے کے حصول کو اپنی بڑی خوش قسمتی سمجھا۔ (۱۴)

پیر جھنڈو خاندان:

سندھ میں قرآن و حدیث کی دینی اہمیت کو واضح کرنے، مشرکانہ رسوم و بدعاں کے خلاف جہاد اور علم کی شع روشن کرنے میں جھنڈائی خاندان کی خدمات ناقابل فراموش ہیں۔ پیر محمد یاسین شاہ راشدی صاحب العلم اول ۱۲۱۰ھ میں پیدا ہوئے۔ ابتدائی تعلیم و تربیت اپنے والد سید محمد راشد سے حاصل کی اور خدمت دین میں لگ گئے۔ قرآن و حدیث کی روشنی میں دعوت و اصلاح کا کام جاری رکھا۔ ۱۲۲۸ھ میں موجودہ گاؤں پیر جھنڈو میں قیام پذیر ہوئے۔ چند سال زندہ رہنے کے بعد آپ ۱۲۴۵ھ میں نoot ہوئے۔ (۱۵)

ان کی وفات کے بعد ان کے بڑے فرزند پیر فضل اللہ شاہ سجادہ نشین مقرر ہوئے۔ لیکن

خاندانی اختلافات کی وجہ سے حروں کے ہاتھوں شہید کر دیئے گئے۔ (۱۶)

ان کے بعد ۱۸۴۷ء میں ان کے بھائی سید رشید الدین شاہ سجادہ نشین مقرر ہوئے۔ آپ ۱۸۵۳ء میں پیدا ہوئے۔ آپ نے دینی علوم کی تکمیل کے بعد اپنے حلقہ احباب کی اصلاح و تربیت کر کے انہیں شرک و بدعت کے خلاف منظہم کیا۔ ۱۸۵۴ء کی جگہ آزادی کے وقت آپ ۲۳ سال کے جوان تھے۔ سندھ کے مسلمانوں نے جنگ آزادی میں بھرپور حصہ لیا، جس کے رد عمل میں انگریزوں نے ان پر ظلم و ستم کے پھاڑ ڈھائے اور وحشت ناک سزا میں دیں۔ اس وقت دیندار مسلمانوں نے فیصلہ کیا کہ اسلامی تعلیم و تبلیغ سے اتحاد پیدا کر کے لوگوں میں آزادی کی روح پھوٹنی جائے اور انہیں جہاد کے لئے تیار کیا جائے۔ اسی خیال سے پیر صاحب نے ”پیر جمند“ میں دینی مدرسہ قائم کیا اور کتب خانہ کی بنیاد ڈالی۔ آپ کی علمی مجالس میں کئی علماء شریک ہوتے تھے۔ ان مجالس میں مولانا عبد اللہ سندھی بھی کبھی کبھی امر و ضلع سکھر سے آکر شریک ہوتے تھے۔ (۱۷) ان کے متعلق مولانا عبد اللہ سندھی لکھتے ہیں کہ:

”مولانا رشید الدین صاحب العلم الثالث کی صحبت سے مستفید ہوا۔ میں نے ان کی کرامتیں دیکھیں ذکر اماء الحسنی میں نے انہیں سے سیکھا وہ دعوت توحید و جہاد کے مجدد تھے۔“ (۱۸)

آپ نے اپنی جماعت سے شرک و بدعت کو ترک کرنے اور جہاد فی سبیل اللہ کے لئے بیعت لی۔ دینی مدرسہ اور علمی کتب خانہ کی وجہ سے ان کے ہاں علماء کی آمد و رفت رہتی تھی، جن میں مولانا عبد اللہ سندھی، پیر صاحب کے استاد مولانا قاضی عبدالغنی کیریو، حافظ محمد صدیق بھرچونڈی والے، خلیفہ غلام محمد دینپوری، مولوی حاجی محمد آخوند بالائی، قاضی فتح محمد نظامانی قیصرانی قابل ذکر ہیں۔ پیر رشید الدین شاہ کے کہنے پر قاضی فتح محمد نظامانی نے سندھی زبان میں سورۃ بقرہ پارہ اول کی تفسیر بنام ”مفتاح رشد اللہ“ لکھی۔ آپ ۱۸۴۷ء میں فوت ہوئے۔ (۱۹) آپ کی وفات کے بعد ان کے فرزند ارجمند علامہ سید ابو تراب رشد اللہ شاہ راشدی مند نشین بنے۔

علامہ سید ابو تراب رشد اللہ شاہ راشدی:

آپ کی ولادت ۱۸۴۷ء میں ہوئی۔ آپ کی تعلیم و تربیت خاص علمی اور دینی ماحول میں ہوئی۔ آپ کے والد سید رشید الدین شاہ نے اپنی اولاد کی تعلیم کے لئے معقول انتظام کیا۔ مشہور عالم قاضی عبدالغنی کھڈھری، قاضی فتح محمد نظامانی قیصرانی اور مولانا عبد اللہ سندھی سے تعلیم حاصل کی۔ آپ نے

حدیث کی سند شیخ الکل میاں نذر یہ حسین محدث دہلوی اور امام محمد بن علی شوکانی کے شاگرد شیخ حسین بن محسن انصاری یمانی سے حاصل کی۔ دینی علوم کی تکمیل کے بعد آپ نے پوری زندگی اسلام کے لئے وقف کر دی۔ آپ کی علمی و ادبی خدمات کا دائرہ نہایت وسیع ہے۔ (۲۰)

آپ نے سندھ کے لوگوں میں قرآن و حدیث کے علم کی اشاعت و تبلیغ کے لئے ۱۹۰۸ء مطابق ۱۳۳۶ھ میں گوٹھ پیر جنڈو میں مدرسہ دارالرشاد کی بنیاد رکھی اور مولانا عبد اللہ سندھی کو صدر مدرس مقرر فرمایا اور دیگر نامور علماء کرام کی خدمات حاصل کیں۔ اس مدرسہ میں سندھ کے علاوہ ہندوستان، ایران اور سلطی ایشیا سے طالب علم آتے تھے اور مدرسہ کے ماہر اساتذہ کی تعلیم سے مستفیض ہو کر گوہر نایاب بن کر نکلے، جن میں مولانا احمد علی لاہوری، مولانا محمد اکرم انصاری ہالائی، علامہ سید احسان اللہ شاہ بن سید رشد اللہ شاہ، مولانا ضیاء الدین شاہ ولد سید رشد اللہ شاہ، مولانا سید عبداللہ سربازی اور مولانا دین محمد شیخ بہاولپوری قابل ذکر ہیں۔ مدرسہ کے معافینہ اور امتحان کے لئے چوٹی کے علماء کو مدعو کیا جاتا تھا، جن میں مولانا حسین بن محسن انصاری یمانی، مولانا شیخ الہند محمود الحسن، مولانا اشرف علی تھانوی اور ڈاکٹر ضیاء الدین وائیس چانسلر علی گڑھ یونیورسٹی شامل ہیں۔ اس مدرسہ کے خوش نصیب فارغ التحصیل علماء نے جگہ جگہ مدارس کھولے اور علم کی شمع روشن کی اس لئے مدرسہ دارالرشاد کو ام المدارس کہا جاتا تھا۔ (۲۱)

آپ کا دوسرا بڑا کارنامہ مدرسہ دارالارشاد کے ساتھ ایک عالیشان کتب خانہ کا قیام تھا۔ آپ نے خاندانی کتب خانہ میں توسعہ کی اور نہایت علمی کتابیں جمع کیں۔ مختلف ممالک سے نادر و نایاب کتابیں خریدیں اور نقل کرو کر جمع کیں۔ آپ ۱۳۲۳ھ میں جب حج پر گئے تو مکہ معظمه اور مدینہ منورہ کے کتب خانوں سے حدیث کے فن کی منتخب کتابیں نقل کروائیں۔ امام شوکانی کی ارشاد الغول اس وقت دو سو روپے میں خریدی جو چھپنے کے بعد صرف دو روپے میں فروخت ہو رہی تھی۔ اسی طرح بہمنی اور حیدر آباد دکن کی طرف اپنے خاص کاتب بھیج کر مشہور نادر کتابیں خریدیں اور نقل کروائیں۔ مولانا زین العابدین آروی کے کتب خانہ سے ان کے ہاتھ کا لکھا ہوا مخطوط السنن الکبری للبیہقی دس جلدیں خریدیں۔ سندھ کے قدیم کتب خانہ مخدوم محمد ہاشم ٹھٹھوی کی کتابیں اور سیوہن کے قدیم کتب خانہ کی کتابیں لا کر جمع کیں۔ چند سالوں میں پیر جنڈو کے کتب خانہ نے وہ شہرت حاصل کی کہ دور دراز کے اسلامی ممالک کے علماء اور دائرة المعارف حیدر آباد دکن والوں نے بھی اس علمی لائبریری سے کتابیں نقل کروائیں۔ (۲۲)

مولانا عبد اللہ سندھی اپنی خود نوشت سوانح میں لکھتے ہیں کہ: ”کتب خانہ پیر صاحب اعلم

گوٹھ پیر جنڈا ضلع حیدر آباد: راشدی طریقہ کے پیر صاحب العلم کے پاس علوم دینیہ کا کتب خانہ تھا۔ دوران مطالعہ میں وہاں جاتا رہا اور کتابیں مستعار بھی لاتا رہا۔ میرے تکمیل مطالعہ میں اس کتب خانہ کے فیض کا بڑا دخل تھا..... پھر حضرت مولانا ابوالتراب رشد اللہ صاحب العلم الرابع سے علمی صحبتیں رہیں وہ علم حدیث کے بڑے جید عالم اور صاحب تصنیف تھے۔“ (۲۳)

علامہ رشد اللہ شاہ کو مطالعہ کا بے انہذا شوق تھا۔ اپنے مطالعہ اور معلومات کو عوام الناس تک پہنچانے کے لئے آپ نے ۷۰ سے زائد سنڈھی، عربی، اردو اور فارسی میں کتابیں تصنیف کیں۔ آپ نے فتن حدیث میں جو کتابیں تصنیف فرمائیں ان کا ذکر مندرجہ ذیل ہے:

- ۱ - تحرید بخاری کا سنڈھی ترجمہ
- ۲ - کشف الاستار عن رجال معانی الآثار: علامہ طحاوی کی شرح معانی الآثار کے رجال پر علامہ بدر الدین عینی کی کتاب معانی الآخیار فی اسماء رجال معانی الآثار کا اختصار کیا گیا ہے۔ یہ کتاب دارالاشراعت دیوبند سے ۱۹۲۹ء میں شائع ہو چکی ہے۔
- ۳ - الاعلام برواۃ الامام: منند امام ابوحنیفہ کے ان رجال کے احوال پر مشتمل ہے جن کا تقریب التحذیب میں ذکر نہیں ہے۔ اس کا ایک مخطوطہ المکتبۃ العالیۃ العلمیۃ رگاہ شریف میں اور دوسرا مخطوطہ المکتبۃ الراشدیہ آزاد پیر جنڈو میں موجود ہے۔
- ۴ - نشاط الراغبین فی تخریج احادیث صراط الطالبین: سید محمد یاسین شاہ راشدی کی کتاب صراط الطالبین کی احادیث کی تخریج کی گئی ہے۔ اس کا مخطوطہ المکتبۃ العالیۃ العلمیۃ رگاہ شریف پیر جنڈو میں موجود ہے۔
- ۵ - شابیب العسجد فی تخریج احادیث مکاتیب مرشدنا الارشد: پیر محمد راشد کے مکتوبات میں ذکر کردہ احادیث کی تخریج کی گئی ہے۔ اس کا مخطوطہ المکتبۃ الراشدیہ آزاد پیر جنڈو میں موجود ہے۔
- ۶ - تحقیق حدیث انا احمد بلا میم: اس روایت کے سب طرق جمع کر کے ان پر کلام کیا گیا ہے کہ یہ روایت موضوع ہے۔ اس کا مخطوطہ المکتبۃ العالیۃ العلمیۃ رگاہ شریف میں موجود ہے۔
- ۷ - تحقیق حدیث فرق ما بیننا و بین المشرکین العمائیم علی القلانس: اس روایت

کی تحقیق و تخریج کی گئی ہے۔

۸- سمر آخرت ترجمہ سندهی سفر السعادة: علامہ مجدد الدین فیروز آبادی کی کتاب سفر السعادة کا سندهی ترجمہ اور اس کی احادیث کی تخریج کی گئی ہے۔

آپ نے تحریک خلافت میں بھرپور حصہ لیا۔ فروری ۱۹۲۰ء میں لاڑکانہ کی خلافت کافنفرنس جس میں مولانا ابوالکلام آزاد، مولانا عبدالباری، مولانا شوکت علی شریک تھے، اس کافنفرنس کی صدارت پیر رشد اللہ شاہ نے کی تھی۔ آپ کا صدارتی خطاب تاریخی دستاویز کی حیثیت رکھتا ہے۔ اس سلسلہ میں آپ کو پابند سلاسل بھی کیا گیا، لیکن اپنے عزم و ارادہ پر مستقر رہے۔ آپ نے ۶ شعبان ۱۳۲۰ھ مطابق ۲۳ اپریل ۱۹۲۳ء وفات پائی۔ آپ کے صاحبزادوں میں مولانا سید ضیاء الدین شاہ راشدی اور مولانا سید احسان اللہ شاہ راشدی کی بڑی خدمات ہیں۔ (۲۲)

مولانا ضیاء الدین شاہ راشدی:

سید ضیاء الدین شاہ راشدی ۱۳۰۷ھ میں پیدا ہوئے۔ آپ نے مدرسہ دارالرشاد میں تعلیم حاصل کی۔ ماہ شعبان ۱۳۲۱ھ میں مدرسہ دارالرشاد پیر جنڈو کے پہلے جلسہ تقسیم اسناد میں آپ کی دستار بندی ہوئی، جس کی صدارت علامہ قاضی حسین بن محسن انصاری یمانی نے کی تھی۔ آپ نے سنن ترمذی شریف کا سندهی میں ترجمہ کیا تھا اور علم میراث کی کتاب سراجی کی احادیث کی تخریج بنام عون اللطیف فی تخریج احادیث السراجیہ کی تھی۔ (۲۵)

مولانا سید احسان اللہ شاہ راشدی:

آپ کی ولادت ۲ ربیع الاول ۱۳۱۳ھ میں ہوئی۔ آپ نے مدرسہ دارالرشاد میں جید اساتذہ مولانا عبد اللہ سندهی، مولانا محمد، مولانا اللہ بخش صاحب، مولانا احمد علی لاہوری صاحب، مولوی خدا بخش اور مولانا محمد اکرم انصاری ہالائی سے حاصل کی۔ دینی علوم کی تکمیل کے بعد آپ نے خاندانی روایات کو برقرار رکھتے ہوئے قرآن و حدیث کی خدمت کو نہ صرف جاری رکھا، بلکہ اس میں ایک نئی روح پھیکی۔ آپ کا حلقة احباب نہایت وسیع تھا۔ ہندوستان بلکہ اس سے باہر کے کئی علماء سے ان کا تعلق تھا۔ خصوصاً سلطان ابن سعود سے خاص دوستی اور خط و کتابت رہتی تھی۔ آپ کا طریقہ خالص کتاب و سنت پر عمل تھا۔ اس لئے آپ کو ”سنت والے“ کے نام سے یاد کیا جاتا ہے۔ فن اسماء الرجال میں کمال حاصل تھا۔ ایک دفعہ مولانا ابوالوفاء ثناء اللہ امر تسری نے آپ کے پاس آ کر کچھ دن قیام کیا۔ علم رجال پر کافی گفتگو ہوئی۔ مولانا صاحب جب واپس ہوئے تو فرمایا کہ آج اگر کوئی اسماء الرجال کا

امام ہے تو پیر احسان اللہ شاہ راشدی ہے۔ (۲۶)

علامہ سید سلیمان ندوی نے آپ کی وفات پر مجلہ معارف میں فرمایا:

”علمی حلقوں میں یہ خبر غم و افسوس کے ساتھ سنی جائے گی کہ جنہوں گوئھ ضلع حیدرآباد (سندھ) کے مشہور عالم پیر احسان اللہ شاہ صاحب جو قلمی کتابوں کے بڑے عاشق تھے۔ چوالیں برس کی عمر میں ۱۳ اکتوبر ۱۹۲۸ء کو اس دنیا سے چل بے۔ مرحوم حدیث و رجال کے بڑے عالم تھے۔ ان کے کتب خانہ میں حدیث و تفسیر و رجال کی نایاب قلمی کتابوں کا بڑا ذخیرہ تھا۔ ان کے اس شوق کا یہ عالم تھا کہ مشرق و مغرب، مصر و شام، عرب و قسطنطینیہ کے کتب خانوں میں ان کے کاتب و ناخنی قلمی کتابوں کی نقل پر مامور رہتے تھے۔ مرحوم ایک خانقاہ کے سجادہ نشین اور طریق سلف کے مقعع اور علم و عمل دونوں میں ممتاز تھے۔ اللہ تعالیٰ مرحوم پر اپنے انوار رحمت کی بارش فرمائے۔“ (۲۷)

آپ نے خاندانی مدرسہ دارالرشاد اور مکتبہ پر خاص توجہ دی۔ علم حدیث و دیگر علوم سے اتنا گہرا لگاؤ تھا کہ کئی ممالک مثلاً شام، مصر، مدینہ منورہ، مکہ معظمہ اور ہندوستان کے کئی شہروں سے زکریہ خرج کر کے نایاب کتابیں نقل کروائیں۔ اپنے خاص کاتب قاضی علی محمد اور مولانا قطب الدین ہلچی کو حیدرآباد دکن بھیج کر نواب عثمان علی خان کے کتب خانہ سے کئی کتابیں نقل کروائیں۔ آپ دائرۃ المعارف العثمانیہ دکن کے ارکین میں سے تھے۔ مکتبہ دائرۃ المعارف سے جو بھی کتاب چھپتی تھی وہ آپ کے کتب خانہ عالیہ علمیہ کو اعزازی طور پر ملتی تھی۔

دائرۃ المعارف العثمانیہ دکن والوں نے جب پہلی مرتبہ السنن الکبری لیہیقی اور متدرک حاکم طبع کروائیں تو اس وقت ان کے پیش نظر جو قلمی نسخہ تھے ان میں ایک نسخہ پیر احسان اللہ شاہ صاحب کے مکتبہ کا تھا جیسا کہ انہوں نے دونوں مطبوعہ کتابوں میں ان کے قلمی نسخوں کے ذکر میں صراحة سے تحریر کیا ہے۔ آپ کے علمی ذوق کا اندازہ اس سے لگایا جاسکتا ہے کہ تاریخ بغداد جو ابھی چھپی نہیں تھی۔ آپ نے ۱۹۲۸ء میں دارالکتب المصریہ قاہرہ سے ۱۵-۱۶ سوروپے خرچ کر کے اس کی فوٹو اسٹیٹ حاصل کی۔ جو کافی عرصہ کے بعد طبع ہوئی۔ امام ابو نعیم اصہانی کی ”تاریخ اصفہان“ کا فوٹو اسٹیٹ اندیا آفس لائبریری لندن سے ڈاکٹر کرنکو لائبریرین کی معرفت حاصل کیا۔ کرنکو کی وساطت سے جرمی حکومت تک صحیح ابن خزیمہ اور دوسری تفاسیر کے لئے بھی کوشان رہے، لیکن کامیاب نہ ہو سکے۔ بہر حال کتب خانہ میں نادر و نایاب کتب کا بڑا ذخیرہ جمع کیا۔ آپ نے مدرسہ دارالرشاد کی

تروئے و ترقی میں خصوصی دچکی لی۔ آپ کے دور میں ملک کے چپہ چپہ سے طلبہ نے آکر کتاب و سنت کی تعلیم حاصل کی۔ اللہ تعالیٰ نے آپ کو تصنیف و تالیف کا خصوصی ملکہ عطا فرمایا تھا۔ آپ نے سنن ابن ماجہ کی شرح خیمة الزجاجہ فی شرح ابن ماجہ لکھی، لیکن مکمل نہ کر سکے اور ۲۵ برس کی عمر میں مورخہ ۱۵ شعبان ۱۳۵۸ھ فوت ہوئے۔ آپ کے صاحبزادے علامہ سید محمد بن عبد اللہ شاہ راشدی اور علامہ سید ابو محمد بدیع الدین شاہ راشدی مشہور محدث تھے۔ (۲۸)

علامہ سید محمد بن عبد اللہ شاہ راشدی:

آپ کی ولادت گوٹھ پیر جھنڈو نیو سعید آباد میں مورخہ ۲ اکتوبر ۱۹۲۱ء مطابق ۲۹ محرم ۱۳۴۵ھ ہوئی۔ انہوں نے ابتدائی تعلیم اپنے گاؤں کے مدرسہ دارالرشاد میں حاصل کی جو ان کے والد سید احسان اللہ شاہ صاحب کی نگرانی میں جاری تھا۔ آپ کے اساتذہ میں حافظ محمد امین متوه، مولانا ولی محمد کیریو، مولانا محمد اسماعیل افغان، مولانا عبدالواہب، مولانا حمید الدین، مولانا محمد اکرم انصاری ہالائی، مولانا عبداللہ سنگھی، مولانا محمد مدنی، مولانا محمد خلیل، مولانا عبدالحق بہاولپوری، مولانا ابو سعید شرف الدین دہلوی، مولانا عطاء اللہ حنفی اور والد گرامی سید احسان اللہ شاہ راشدی شامل ہیں۔

آپ نے سندھ یونیورسٹی سے فاضل عربی اور شعبہ ثقافت اسلامی و تقابل ادیان میں ایم اے کیا اور درس و تدریس اور دعوت و تبلیغ میں مصروف ہو گئے۔ مدرسہ دارالرشاد کے ساتھ اور نیل کالج قائم کیا جو سندھ یونیورسٹی کے ماتحت آٹھ برس تک چلتا رہا۔ کتابیں جمع کرنے کا انہیں بید شوق تھا۔ اپنے خاندانی کتب خانہ کی توسعہ و ترقی میں خوب حصہ لیا۔ نادر و نایاب کتابوں کے حصول میں زرکشی خرچ کیا اور آبائی کتب خانہ میں مختلف علوم و فنون کے ہزاروں مخطوط و مطبوع کتابوں کا اضافہ کیا۔ آپ نے کتابوں کے حصول کے لئے امر تسریلی کے سفر کئے، ترکی کے علمی مرکز اتنبول، برطانیہ کے اسفار اور حج کے متعدد مواقع پر زیادہ وقت کتابوں کی تلاش و حصول میں صرف کیا۔ اس لئے ان کا المکتبۃ العالیۃ العلمیۃ آج بھی ہزاروں مطبوعات و مخطوطات کا خزانہ تسلیم کیا جاتا ہے۔

کتابیں جمع کرنے کے ساتھ باقاعدہ مطالعہ و تحقیق میں مصروف رہتے تھے۔ چنانچہ انہیں علم تفسیر، حدیث، فقہ، فن رجال، فلسفہ، تاریخ، اصول، عربی ادبیات وغیرہ علوم پر گہری نظر و عبور حاصل تھا۔ فن خطابت و تدریس کے ساتھ اللہ تعالیٰ نے تصنیف و تالیف کا خصوصی ملکہ عطا کیا تھا۔ علوم حدیث سے قلبی لگاؤ تھا۔ اسماء الرجال پر دسترس و گہری نظر تھی۔ آپ نے عربی، سنگھی اور اردو میں ۶۰ سے اوپر کتابیں تصنیف فرمائیں جن میں کے ای عربی، ۲۵ اردو اور ۲۲ سنگھی زبان میں ہیں۔ ان

کے علاوہ متعدد تحقیقی مقالات و مضامین اور فتاوے تحریر فرمائے۔ یہ تصانیف تفسیر، حدیث و اسماء الرجال، فقہی مسائل، تاریخ و سوانح شروح و حواشی، سفر نامے، ردود و مباحث وغیرہ پر مشتمل ہیں۔

علم حدیث میں تصانیف:

- ۱ - التعليق النجيح على الجامع الصحيح للبخاري: یہ صحیح بخاری شریف کی عربی میں مختصر اور جامع شرح و تعلیق ہے۔
- ۲ - كشف اللثام عن تراجم الرواة الاعلام الذين يروون حديث لا صلوة لمن لم يقرأ بفاتحة الكتاب خلف الامام: کتاب القراءة خلف الامام للبیهقی کی اس روایت کے راویوں کے حالات و تعارف پر مشتمل ہے۔
- ۳ - طریق السداد وفضل المقال فی تراجم الرجال الثقات النبال الذين ليس لهم ذکر فی تهذیب الکمال: اس کتاب میں ان ثقات راویوں کے تراجم و حالات ذکر کئے گئے ہیں جن کا تہذیب الکمال للمرزی میں ذکر نہیں ہے۔
- ۴ - ثقات الرجال الملقة من تاريخ جرجان: تاریخ جرجان للسهمی میں جن ثقہ راویوں کا ذکر ہے ان کو اس کتاب میں ترتیب کے ساتھ جمع کیا ہے۔
- ۵ - التعليق لمحب الحسيني على التقریب للعسقلانی: یہ کتاب تقریب التہذیب لابن حجر العسقلانی پر تعلیق و حواشی پر مشتمل ہے۔
- ۶ - الاحادیث الضعاف مع بیان الی الموجب للتضیییف: اس کتاب میں ضعیف روایات کا ذکر اور ان کے ضعف کی وجہ بیان کی گئی ہیں۔
- ۷ - الثقات المذکورة فی تاريخ بغداد وغيرها من الكتب الخطیب فی اثناء التراجم لکن ليس لهم ذکر فی التہذیب والتقریب: امام ابویکر خطیب بغدادی کی تاریخ بغداد اور ان کی دیگر کتب میں تراجم کے دوران مذکور ان ثقہ و معتبر راویوں کو جمع کیا ہے جن کا تقریب التہذیب اور تہذیب التہذیب میں ذکر نہیں ہے۔
- ۸ - تسکین القلب المشوش باعطاء التحقیق فی تدليس الشوری والاعمش: اس کتاب میں امام سفیان ثوری اور اعمش کی تدليس پر تحقیق کی گئی ہے۔
- ۹ - التعليقات على صحيح ابن حبان: صحیح ابن حبان پر حواشی و تعلیقات لکھے ہیں۔

ان کتابوں کے منظوظات ان کے المکتبۃ العالیۃ العلمیۃ میں موجود ہیں۔

آپ کے شاگردوں میں ان کے چھوٹے بھائی سید بدیع الدین شاہ راشدی، شیخ محمد عبدالجید سلفی عراقی، یعقوب بن موسیٰ الحوساوی، ابو ایوب محمود بن فتحی نور، مولانا محمد ابراہیم اعوان، بیٹے مولانا سید محمد قاسم شاہ راشدی، مولانا مولا بخش محمدی، مولانا دوست محمد لکھمیر، مولانا گل محمد لوہار، مولانا عبداللہ نہڑی، مولانا محمد حسین ظاہری اور حافظ مطیع الرحمن سیالکوٹی وغیرہ شامل ہیں۔

آپ نے مورخہ ۲۱ جنوری ۱۹۹۵ء مطابق ۱۹ شعبان ۱۴۲۵ھ داعی اجل کو بیک کہا۔ آپ کی نماز جنازہ چھوٹے بھائی سید بدیع الدین شاہ راشدی نے پڑھائی۔ آپ کے صاحبزادہ سید محمد قاسم شاہ راشدی مدرسہ دارالرشاد اور المکتبۃ العالیۃ العلمیۃ کو بحسن و خوبی سنجا لے ہوئے ہیں۔ تشکان علم و تحقیق کی رہنمائی کیلئے ہمہ وقت مستعد ہیں۔ (۲۹)

علامہ سید بدیع الدین شاہ راشدی:

آپ کی ولادت گوٹھ پیر جہندو میں ۱۰ جولائی ۱۹۲۷ء مطابق ۱۸ ذوالحجہ ۱۳۲۳ھ ہوئی۔ اپنے آبائی درسگاہ مدرسہ دارالرشاد میں تعلیم حاصل کی۔ آپ نے جن اساتذہ سے کسب فیض کیا ان میں حافظ محمد امین متوفہ، مولانا ولی محمد کیریو، مولانا قطب الدین ہاججوی، مولانا بہاؤ الدین جلال آبادی، مولانا محمد مدنی، مولانا عبداللہ کھڈھری، مولانا محمد عمر کھڈھری، مولانا محمد خلیل اور سید محبّ اللہ شاہ شامل ہیں۔ ان کے علاوہ جن نامور علماء کرام سے علم حدیث کی اجازت اور سند حاصل کی ان میں بڑے بھائی سید محبّ اللہ شاہ راشدی، مولانا عبدالحق بہاولپوری کی، مولانا ابوالوفاء ثناء اللہ امر تسری، مولانا حافظ عبداللہ روپڑی، مولانا ابو اسحاق نیک محمد امر تسری، مولانا ابو سعید شرف الدین دہلوی اور مولانا عبد اللہ سندھی شامل ہیں۔

آپ نے درس و تدریس کا سلسلہ مدرسہ دارالرشاد میں شروع کیا۔ اس کے ساتھ آبائی کتب خانہ سے بھرپور فائدہ اٹھا کر مطالعہ میں خوب اضافہ کیا۔ تقریر و تحریر کے ذریعے سندھ کے شرک و بدعت کے ایوانوں میں توحید و سنت کی دعوت پہنچانے کا حق بحسن و خوبی ادا کیا۔ قرآن و حدیث کی خالص تعلیمات کو عام کیا۔ اس سلسلہ میں مصائب و تکالیف صبر کے ساتھ برداشت کیں۔

۱۹۵۵ء میں نیو سعید آباد میں شہر سے متصل آزاد پیر جہندو نامی گاؤں آباد کیا۔ وہاں مدرسہ محمدیہ اور ”مکتبہ راشدیہ“ کی بنیاد رکھی۔ مدرسہ میں مشتمل طلبہ کو صحیح بخاری اور تفسیر ابن کثیر پڑھاتے

رہے۔ اندر وون ملک اور بیرون ملک سے کثیر تعداد میں تشگان علم ان سے فیضیاب ہوئے۔ حج بیت اللہ کے متعدد مواقع پر بیت اللہ شریف، مسجد نبوی اور مدینہ یونیورسٹی وغیرہ مقامات پر عربی و اردو میں دروس و خطابات کا سلسہ جاری رکھا۔ جہاں عوام کے ساتھ ساتھ بڑے بڑے علماء و زماء بھی شریک ہوتے تھے۔ ۱۹۷۵ء میں بمع اہل و عیال مکہ مکرمہ تشریف لے گئے۔ تین سالہ قیام کے دوران دارالحکیم اخیریہ مکہ مکرمہ اور المعہد الحرم المکنی میں تدریس کی خدمات سرانجام دیں۔ بر صغیر، عرب و افریقی ممالک کے ہزاروں علماء و طلباء ان کے دروس و محاضرات سے مستفید ہوئے۔ ۱۹۷۹ء میں دلن واپس آ کر تدریس اور تقریر و تحریر کے ذریعہ دعوت و اصلاح کے کام میں مشغول ہو گئے۔ وقت بوقت یورپ، امریکا، مشرق و سطی ہندوستان و بگلہ دیش کے تبلیغی دورے کئے اور میں الاقوای کانفرنسوں سے خطاب کیا۔ آپ نے نادر و نایاب فتنی کتب پر مشتمل مکتبہ راشدیہ بڑی محنت و عرق ریزی سے جمع کیا۔ تفسیر، حدیث، اسماء الرجال، تاریخ، فقہ، منطق، فلسفہ و لغت کے علاوہ متعدد علوم و فنون کی تقریباً دس ہزار کتب جمع کیں۔

آپ[ؒ] نے مختلف موضوعات پر ڈیڑھ سو کے قریب عربی، اردو اور سندھی میں کتابیں تصنیف کیں۔ آپ نے سندھی زبان میں قرآن کریم کی مفصل و جامع تفسیر "بدیع التفاسیر" لکھی۔ "مقدمة التفسیر" ۳۰ صفحے، سورۃ فاتحہ کی تفسیر بام احسن الخطاب فی تفسیر ام الكتاب ۴۹۲ صفحے، بشری البرة فی تفسیر سورۃ البقرہ ۳ جلدیں ۱۹۰۰ صفحے، آلاء الرحمن فی تفسیر سورۃ آل عمران ۵۷۳ صفحے، النداء والدعا فی تفسیر سورۃ النساء ۵۲۶ صفحے، الماہدہ فی تفسیر سورۃ المائدہ ۳۸۸ صفحے، الاحکام فی تفسیر سورۃ الانعام، الالفاظ فی سورۃ الاعراف ۲۳۳ صفحے، الانوال فی تفسیر سورۃ الانفال، البراعة فی تفسیر سورۃ البراءة ۶۰۹ صفحات پر مشتمل ہیں۔ مقدمہ کے ساتھ دس جلدیں شائع ہو چکی ہیں۔ باقی دو جلدیں زیر طبع ہیں جن میں یونس فی تفسیر سورۃ یونس، الہود فی تفسیر سورۃ ہود، یوسف فی تفسیر سورۃ یوسف، الرشد فی تفسیر سورۃ الرعد اور تفسیر سورۃ ابراهیم شامل ہیں۔ آپ ان تیرہ پاروں کی تفسیر لکھ سکے تھے۔

علم حدیث میں آپ نے جو تفصیلی خدمات سرانجام دیں ان میں سے کچھ اہم کتابوں کا ذکر کیا

جاتا ہے:

۱۔ السبط الابریز حاشیہ مسنند عمر بن عبدالعزیزانام ابوکبر بن الباغندری کی جمع کردہ مسنند عمر بن عبدالعزیز کی تخریج و تعلیق ہے جو مکتبہ فاروقیہ ملتان سے شائع ہو چکی ہے۔

۲- المرأة لطرق حديث من كان له امام فقراءة الامام له قرأة وكتاب میں آپ نے اس روایت کے جملہ طرق جمع کئے ہیں اور ان پر تفصیلی کلام کر کے اسے سخت ضعیف ثابت کیا ہے۔ ۲۵۰ صفحات پر مشتمل یہ کتاب آپ نے بیس کی عمر میں تصنیف فرمائی تھی۔ اس وقت جن علمائے کرام نے اس پر تقاریب لکھیں اور تحقیق کی تعریف کی، ان میں آپ کے برادر اکبر سید محمد اللہ شاہ راشدی، مولانا محمد اسماعیل سلفی گوجرانوالہ، مولانا ثناء اللہ امر ترسی، مولانا ابوالقاسم سیف بناڑی، مولانا عبد اللہ روپڑی، مولانا عبدالجبار گھنٹیلوی، مولانا احمد الدین گھنٹوی، مولانا محمد عطاء اللہ حنفی بھوجیانی، مولانا عبدالرحیم پچھنی رحیم آبادی اور مولانا عبدالحق بہاولپوری وغیرہم شامل ہیں۔

۳- تهذیب الاقوال فیمن له فی المرأة من الرجال: اس کتاب میں ”المراة لطرق حديث من كان له امام فقراءة الامام له قراءة“ کے رجال کے احوال بیان کئے ہیں۔

۴- جلاء العینین بتحریج روایات البخاری فی جزء رفع الیدين: اس کتاب میں امام بخاری کی جزء رفع الیدين کی روایات کی تخریج کی گئی ہے۔ ۲۱۳ صفحات کی یہ کتاب ادارہ علوم اثریہ فیصل آباد نے ۱۹۸۳ء میں شائع کی ہے۔ ۱۹۸۹ء میں مؤسسة الكتب الثقافية بیروت سے اور ۱۹۹۶ء میں دار ابن حزم بیروت سے اس کے دو ایڈیشن شائع ہو چکے ہیں۔

۵- توفیق الباری لترتيب جزء رفع الیدين للبخاری: جزء رفع الیدين للبخاری کی روایات کی ترتیب دی گئی ہے۔ یہ کتاب مجلة الجامعۃ السلفیۃ بناڑی ہند شمارہ مارچ ۱۹۸۵ء میں شائع ہو چکی ہے۔

۶- غایۃ المرام فی تحریج جزء القراءۃ خلف الامام! امام بخاری کی جزء القراءۃ خلف الامام کی تخریج کی گئی ہے۔

۷- جزء منظوم فی اسماء المدلسين: اس میں ملک راویوں کے نام ان کے طبقات کی ترتیب کے ساتھ منظوم پیش کئے گئے ہیں۔

۸- القندیل المشعول فی تحقیق حديث اقتلوا الفاعل والمفعول: اس رسالت میں نبی ﷺ کی حدیث ”من وجدتموه يعمل عمل قوم لوط فاقتلو الفاعل المفعول له“ پر تحقیق کی گئی ہے۔

۹- منجد المستجيز لرواية السنة والكتاب العزيزني کتاب آپ کی ثبت الاسانید ہے

اس میں آپ نے ۱۵۹ ائمہ کرام تک اپنا سلسلہ اسناد پہنچایا اور ثابت کیا ہے۔

- ۱۰ - القول اللطیف فی الاحتجاج بالحدیث الضعیف: اس کتاب میں بیان کیا گیا ہے کہ کن حالات میں اور کن شرائط پر ضعیف حدیث سے استدلال کیا جاسکتا ہے۔
- ۱۱ - رفع الارتیاب عن حکم الاصحاب: اس کتاب میں صحابہ کرام کی تعریف، فضائل و احکام ذکر کئے گئے ہیں۔
- ۱۲ - ازهار الحدائق فی تذکار من جمع احادیث خیر الخالق: جن محمدین نے علم حدیث کی کتابیں جمع کی ہیں ان کا تذکرہ اور ان کی ہر کتاب سے ایک حدیث ذکر کی ہے۔
- ۱۳ - صریخ المحمد فی تخریج بلاغات مؤطاً محمد: اس کتاب میں مؤطاً محمد کی بلاغات و تعلیقات کی تخریج کی گئی ہے۔
- ۱۴ - الاصابہ مع الاصابہ فی ترتیب احادیث البیهقی علی مسانید الصحابة: السنن الکبری للبیهقی: کی احادیث کو صحابہ کرام کی مسانید کی ترتیب سے جمع کیا ہے۔
- ۱۵ - الالمام بتبویب لاحادیث الخطیب علی الاحکام: امام خطیب بغدادی کی ”تاریخ بغداد“ میں وارد احادیث کو ابواب کی ترتیب پر جمع کیا ہے۔
- ۱۶ - فهرسة احادیث تاریخ مدینۃ السلام علی بتوبیب المسائل و ترتیب الاحکام: امام خطیب بغدادی کی تاریخ بغداد کی احادیث کی فہرست مسائل و احکام کی ترتیب پر لکھی ہے۔
- ۱۷ - التعليقات الراشدیة علی شرح اربعین النوویہ للشيخ محمد حیات السندي: شیخ محمد حیات سندي کی شرح اربعین نوویہ پر تعلیقات لکھی ہیں۔
- ۱۸ - تحفة الاحباب فی تخریج احادیث قول الترمذی ”وفی الباب“ اس کتاب میں سنن ترمذی میں امام ترمذی کے قول ”وفی الباب“ کی تخریج کی ہے۔
- ۱۹ - شیوخ الامام البیهقی (ترجمہم): اس کتاب میں امام بیہقی کے اسماتہ کے تراجم لکھے ہیں۔
- ۲۰ - الأربعینات فی الدینیات: اس کتاب میں چالیس ابواب منعقد کئے ہیں اور ہر باب میں چالیس احادیث ذکر کی ہیں۔

یہ تمام کتب ان کے ذاتی کتب خانہ المکتبۃ الرashدیہ آزاد پیر جنڈو نیو سعید آباد میں محفوظ

ہیں۔

تلامذہ:

پاکستان کی ایک کثیر تعداد کے علاوہ دیگر کئی بلاد و امصار کے متعدد طلبہ نے آپ سے علم حاصل کیا اور حدیث کی اجازت لی۔ ان میں سے سب کا احصاء تو ناممکن ہے البتہ چند نام ذکر کئے جاتے ہیں:

۱- شیخ علی عامر یمنی سابق مدیر دارالحدیث الخیریہ مکہ المکرّمة۔

۲- شیخ عمر بن محمد بن عبداللہ بن اسپیل امام الحرم الامکی۔

۳- شیخ عبدالقدار بن حبیب اللہ السندری رحمہ اللہ تعالیٰ سابق استاذ جامعہ اسلامیہ مدینہ منورہ۔

۴- شیخ حمدی عبدالجید سلفی عراقی۔

۵- شیخ ڈاکٹر بشار عواد معروف بغداد۔

۶- شیخ مقبل بن ہادی الواوی یمن

۷- شیخ ڈاکٹر محمد احمد اسماعیل الاسکندریہ مصر

۸- شیخ عمر احمد سیف یمن۔

۹- شیخ محمد موسیٰ نصر بحرین۔

۱۰- شیخ ابوسعید الیربوزی ترکی۔

۱۱- شیخ عاصم عبداللہ القریویتی استاذ جامعہ اسلامیہ مدینہ منورہ۔

۱۲- شیخ سعیدی بن مہدی الہاشی استاذ جامعہ اسلامیہ مدینہ منورہ۔

۱۳- شیخ ڈاکٹر عبدالرحمن بن عبدالجبار الفریوی ای جامعہ سلفیہ بنارس ہند۔

۱۴- شیخ ابوالحارث علی بن حسن الیافی الاردنی۔

۱۵- شیخ محمد موسیٰ افریقی۔

۱۶- شیخ یعقوب بن موسیٰ ہوساوی مکہ المکرّمة۔

۱۷- شیخ ریج بن ہادی المدخلی سعودی۔

۱۸- شیخ وصی اللہ محمد عباس الہندی۔

۱۹- شیخ غلام اللہ رحمتی افغانی۔

- ۲۰- شیخ بدر بن عبداللہ البدر کویت۔
- ۲۱- شیخ عبداللہ السبست کویت۔
- ۲۲- شیخ محمد بن ناصر الجیانی کویت۔
- ۲۳- شیخ جاسم العون کویت۔

الغرض: مسلمانوں نے روز اول سے قرآن حکیم کے بعد احادیث کے متعلقہ علوم کی نشر و اشاعت میں مقدور بھر کوششیں کیں۔ بقول مولانا مناظر احسن گیلانی ”حدیث مسلمانوں کا ہی نہیں بلکہ پوری انسانیت کی اہم ترین تاریخ کا معتبر ترین ذخیرہ ہے۔“

اسی سرچشمہ ہدایت، علم نبوت سے امت مسلمہ کے ایسے عظیم انسوں مقدسہ سیراب ہوئے جو دنیا کے چپے چپے میں اپنے تن من دھن کی بازی لگا کر اسی مقدس مشن (یعنی اشاعت حدیث) کو دنیا کے کونے کونے تک پہنچا کر لا یزال طائفہ من امتی منصورین الحج کے مقدس مشن کی تکمیل کی سعادت سے سرفراز ہوئے۔

بہر حال میں نے سندھ کے صرف ایک علمی خانوادہ ”پیر آف جہنڈہ“ کی خدمات حدیث پر اجمالاً چند معروضات پیش خدمت کیں وہ اس خاندان نے سیاسی انارکی اور نامساعد حالات کے باوجود عصری تقاضوں سے ہم آہنگ انتہائی اعلیٰ قسم کی تحقیقی و تدقیقی خدمات حدیث سرانجام دیں۔ ان کی مفصل تفصیل کے لئے ایک علیحدہ کتاب درکار ہوگی۔ خلاصہ یہ ہے کہ جمیت حدیث، فن حدیث، دفاع حدیث اور علوم حدیث پر ازمنہ ماضی سے جو اہم موضوعات منتشر اور بکھرے ہوئے تھے، پیر آف جہنڈہ کے بزرگوں نے ان کڑیوں کو نہ صرف آپس میں مربوط کیا، بلکہ ان کی جانشنازوں اور مختتوں سے سنت کی والہانہ عقیدت سے محبت کی مثالی لو جگدا اٹھی۔ ”واشرقت الارض بنور ربها“ کے مصدق اس علمی خاندان کی خدمات جلیلہ کے باعث حدیث، اصول حدیث، رجال، غرائب الحدیث، موضوعات، متون، اربعینیات، شروح، تجزیبات، اطراف، اسانید، علل اور بعض اہم موضوعات پر گرانقدر کارہائے نمایاں سرانجام دیئے، جن کا مفصل تعارف تو کجا ذکر و شمار بھی تھکا دینے والا کام ہے۔ لہذا ان مختصر معروضات پر ہی اکتفا کیا جاتا ہے۔ دعا ہے کہ اللہ تعالیٰ ان کی خدمات اور مختیں قبول فرمائے اور یہ سلسلہ تا ابد قائم و دائم رکھے۔ آمين۔

حوالہ جات

- (۱) صحیح بخاری کتاب العلم ص ۱۶
- (۲) سنن ابو داود ص ۵۲۵
- (۳) سنن ترمذی کتاب العلم ص ۶۰۳
- (۴) شرف اصحاب الحديث للخطیب البغدادی ص ۲۸
- (۵) الانساب للسمعاني ص:۲۶۹، ۵:۲۶۹، ۷:۲۵۶
- (۶) احسن التقاسیم فی معرفة الاقالیم للبغاری المقدسی ص ۳۶۳
- (۷) جمل فتوح الاسلام بعد رسول اللہ علیہ السلام ابن حزم الالمقح من جوامع السیرة ص ۳۵۰
- (۸) تاریخ دعوت و عزیمت سید ابو الحسن علی ندوی ص ۱:۵
- (۹) دراسات للدیبیب مخدوم محمد معین ٹھوپی (مقدمہ)
- (۱۰) خطبات راشدیہ سید بدیع الدین شاہ راشدی ص ۷۷
- (۱۱) مفتاح کنوز الشیخ محمد فؤاد عبدالباقي (مقدمہ)
- (۱۲) راشدی خاندان کا شجرہ سید فیض الدین شاہ ص ۱۵-۱۸
- (۱۳) سیرت سید احمد شہید غلام رسول مہر ص ۲۶۰
- تاریخ دعوت و عزیمت سید ابو الحسن علی ندوی حصہ ششم جلد اول ص ۲۶
- (۱۴) تذکرہ صوفیائے سندھ اعجاز الحنف قروی ص ۱-۷
- تفسیر بدیع التغاییر سید بدیع الدین شاہ راشدی ص ۲:۵۱۲
- (۱۵) تذکرہ مشاہیر سندھ مولانا دین محمد وفائی ص ۶/۲۶۸
- (۱۶) راشدی خاندان کا شجرہ سید فیض الدین شاہ ص ۵۶
- (۱۷) مقالہ ”پیر جھنڈو کا کتب خانہ“ مولانا غلام مصطفیٰ قاسی صاحب ماہنامہ الولی اپریل مئی ۱۹۷۸ء
- (۱۸) مولانا عبداللہ سندھی کی سرگذشت کابل مولانا عبداللہ لغاری ص ۹
- (۱۹) ”پیر رشید الدین شاہ جھنڈے والے کا کلام“ مقالہ پی انج ڈی سندھ یونیورسٹی از سید محمد صالح بخاری ماهنامہ شریعت سکھر سوانح حیات نمبر جلد ۹ شمارہ ۱-۲ ص ۷۰
- تذکرہ مشاہیر سندھ مولانا دین محمد وفائی ص ۳:۲۱۳
- (۲۰) ماهنامہ شریعت سکھر سوانح حیات نمبر ۹ ص ۳۰۹
- (۲۱) ”درسہ دارالرشاد پیر جھنڈو“ مضمون مولانا عبد القادر لغاری مجلہ الریحہ حیدرآباد شمارہ ۱-۲ ۱۹۶۵ء
- ”سندھ کی اسلامی درسگاہ“ ڈاکٹر محمد جبن ٹالپر ص ۲۵۱
- (۲۲) مقالہ ”پیر جھنڈو کا کتب خانہ“ مولانا غلام مصطفیٰ قاسی ماہنامہ الولی اپریل مئی ۱۹۷۸ء
- ”سندھ میں کتب خانوں کی تاریخ“ ڈاکٹر احمد کھیبو بش ص ۳۲
- تاریخ کتب خانہ راشدیہ پیر جھنڈو سید ہاشم شاہ نقوی مونو گراف ایم۔ اے لابریری سائنس سندھ

یونیورسٹی-جامشورو

- (۲۳) مولانا عبداللہ سنہی کی سرگزشت کابل مولانا عبداللہ نخاری ص ۹
- (۲۴) ”کلام رشد اللہ“ ڈاکٹر سید محمد صالح شاہ بخاری مونو گراف ایم - اے سنہی سنہ یونیورسٹی ص ۵
- مقالہ ”علامہ رشد اللہ راشدی“ از ڈاکٹر مد علی قادری سہ ماہی مهران تحریک آزادی نمبر شمارہ ۲-۱ ۱۹۸۵ء
- ”مہران نقش“ ڈاکٹر وقار راشدی ص ۲۰۲
- ”صوفیائے سنہ اور اردو“ پروفیسر محمد محبین الدین دردائی ص ۲۷۳
- فہرست اخبوطات المکتبۃ العالیۃ العلمیۃ درگاہ شریف پیر جنڈو۔
- فہرست اخبوطات المکتبۃ الراسنیۃ آزاد پیر جنڈو نیو سعید آباد۔
- (۲۵) ماہنامہ شریعت سکھر سوانح حیات نمبر ص ۲۱۲
- تفسیر بدیع الشفیر - سید بدیع الدین شاہ راشدی ص ۲/۵۱۳
- (۲۶) ماہنامہ شریعت سکھر سوانح حیات نمبر ص ۲۱۳
- ”پیر احسان اللہ شاہ راشدی“ مضمون ڈاکٹر نبی بخش بلوچ سہ ماہی مہران سوانح نمبر شمارہ ۳-۳ ۱۹۵۳ء ص ۱۵۳
- (۲۷) یاد رفگان سید سلیمان ندوی ص ۱۸۶
- (۲۸) ”سید احسان اللہ شاہ راشدی“ از پروفیسر مولا بخش محمدی ماہنامہ ترجمان الحدیث لاہور دسمبر ۱۹۷۵ء
- صوفیائے سنہ اور اردو - پروفیسر محمد محبین الدین دردائی ص ۲۸۲
- (۲۹) ”تذکرہ علماء الہندیت“ پروفیسر محمد یوسف سجاد ص ۲۷۳: ۳
- ”کاروان سلف“ محمد احسان بھٹی ص ۲۷۹
- ”صوفیائے سنہ اور اردو“ پروفیسر محمد محبین الدین دردائی ص ۲۸۷
- ”سنہ میں اردو“ ڈاکٹر شاہدہ بیگم ص ۳۵۳
- ”خود نوشت سوانح حیات“ سید محبت اللہ شاہ راشدی مخطوط المکتبۃ العالیۃ العلمیۃ درگاہ شریف پیر جنڈو۔
- مقدمہ تفسیر بدیع التفاسیر پیش لفظ از پروفیسر محمد محبین نکھر
- فہرست اخبوطات المکتبۃ العالیۃ العلمیۃ درگاہ شریف پیر جنڈو۔
- (۳۰) ”تذکرہ علماء الہندیت“ پروفیسر محمد یوسف سجاد
- ”کاروان سلف“ محمد احسان بھٹی ص ۲۲۳
- ”صوفیائے سنہ اور اردو“ پروفیسر محمد محبین الدین دردائی ص ۲۹۲
- ”سنہ میں اردو“ ڈاکٹر شاہدہ بیگم ص ۳۵۵
- جہود مخلصۃ فی خدمۃ النبیۃ المطہرۃ - ڈاکٹر عبدالرحمن الفربیوایی ص ۲۰۲
- اللغوۃ العربیۃ فی الباکستان - ڈاکٹر محمود محمد عبداللہ مصری ص ۳۲۶
- مقدمہ تفسیر بدیع التفاسیر پیش لفظ پروفیسر محمد محبین نکھر
- توحید خالص سید بدیع الدین شاہ راشدی ترجمۃ المؤلف از سید نور اللہ راشدی
- فہرست اخبوطات المکتبۃ الراسنیۃ آزاد پیر جنڈو نیو سعید آباد۔
